


IR-RAZZETT

minn Louis VASSALLO



*Fil-qala tal-Ahrax, bil-ġebel u l-ħamri,
razzett bena Ġamri kif ħa lil Mari;
malajr il-ghammiela fih bejdet u safret
ta` . ta` , ta` . ta` , tat . ti.*

Hekk kiteb il-poeta tan-natura, Anton Buttigieg, fil-poeżija 'IL-GHAMMIELA TAR-RAZZETT'. Fiha jispikka kif il-Malti trabba u għex fi tbatija li minnha sawwar b'hiltu, binja shiħa ta' tagħlimiet u drawwiet. B'hiltu u gherfu, għaraf jgħix kif jista' b'dak kollu li kellu fis-saltna tiegħu. B'dak kollu li n-natura madwaru offrietlu. Għax l-istorja u s-sbuhija tal-pajjiż ma tinbeniex fuq il-lussu tal-palazzi, il-kobor tal-vilel u r-rikkezzi tal-knejjes, biss. L-ambjent fejn għexet il-magħġoranza tal-poplu haddiem, għandu impatt qawwi fl-insiġ tal-kultura u t-tradizzjonijiet tagħna l-Maltin.

Valur Kulturali



*Razzett tipiku Malti, maqtuġh għalih waħdu li jinsab
qalb il-kampanja tal-Bidnija, limiti tal-Mosta.
(ritratt: Louis Vassallo)*

Ir-razzett tal-fqajjar Malti, hu ta' valor kulturali u, xi minn daqqiet, storiku, daqs kull palazz jew bini ieħor li ħalla isem fl-istorja twila u mqallba ta' Art Twelidna. L-irziezet, għalkemm nieqsa mill-imponenza tal-palazzi, jostru f'kull ġebela li bihom huma mibnija, il-mumentu ta' faraġ, it-tbatijiet, it-tradizzjonijiet u t-twemmin ta' missirijietna. Izda jiġri, li għax f'għajnejn in-nies jidher komuni u sempliċi, allura l-interess jintilef. U meta dan jiġri, ikun ifisser li l-ammirazzjoni lejn il-bini rustiku tkun qed tghib bil-mod il-mod. B'hekk ir-riżultat

ikun suwiċidju fuq l-identita' tagħna, fejn wieħed mingħajr ebda sens ta' patrimonju, jibda jwaqqa' u jfarrak binjiet missirijietna. Minflokhom malajr jitilgħu blokki monstrużi tal-konkos, li tistħajjilhom 'dentatura mkissra'!

Simbolu ta' Hakma

Fi żmien meta s-Salib tat-Tmien Ponot, sar ifisser is-simbolu ta' hakma ġdida għal dawn il-gżejjer, bosta mill-Maltin, irhewlha fil-widien, fejn sabu l-kenn tagħhom fl-għerien. Dan ġara minhabba nuqqas ta' sigurta' għal kontra l-ħbit tas-sibien tal-baħar. Eżempju tipiku ta' dawn il-binjiet fl-għerien, għadna nistgħu narawhom fil-Wied ta' San Niklaw, il-Mellieħa. Min jaf kemm il-darba ġew il-kursari u l-barbari jisirqu u jeqirdu l-bhejjem u jkarkru lsiera magħhom irġiel u nisa. Ohrajn fittxew is-swar tal-lmdina bħala l-protezzjoni tagħhom li kienet biss b'xorti kbira, li din il-belt ma kinitx meħuda mill-ghadu. Mal-bidu tas-seklu XVII, permezz ta' pjan ta' tishih fl-inħawi madwar il-Port il-Kbir b'sistemi tajba ta' fortifikazzjonijiet mill-Ordni, reġa' sar possibbli li l-bdiewa jirritornaw għall-irziezet u l-għelieqi tagħhom mingħajr biża' ta' xi assedju bħal dawk li ġaw fl-1551 u l-1565.

Għamliet u Daqsijiet

Il-Maltin u l-Għawdxin ta' dari bnew l-irziezet tagħhom f'ħafna għamliet u daqsijiet minn ġebel tas-sejjeħ imkaħħal bil-ħamrija. It-taqsim ewlieni kien jikkonsisti li qrib tax-xatba, il-bieb prinċipali tar-razzett, kont issib ir-remissa fejn il-bidwi kien iżomm il-karettun u l-ghodod. Fl-assenza tal-makkinarju mekkanizzat, xi ħmar, bagħal jew žiemel kien ikun meħtieġ biex jiġbed l-moħriet halli jaħrat ir-raba' jew biex iġorr l-karettun mgħobbi bil-frott u l-bieġha għal fejn kien meħtieġ. Imbagħad tilmaħ il-bitħa li tiehdok

ghall-ghorfa permezz ta' taraġ, b'setaħ quddiemu. Il-bitha kienet iċ-ċentru tal-attività fir-razzett. Imdawwrin mal-bitha kienu jibnu tip ta' kmamar żgħar għall-bhejjem li kienu jsejnhom 'dwejriet' jew 'imqawel'. F'nofs il-bitha, qrib il-herża tal-bir, kienu jpoġġu l-hawt biex minnu jxorbu l-annimali u t-tjur. Il-bhejjem ma kienux jithallew jiġru min-naħa għall-oħra tar-razzett mingħajr kontroll. Ma kienix tonqos il-barumbara tal-ħamiem fuq il-bejt u l-kelb biex jgħasses sewwa l-bejta ta' sidu.

Dekorazzjonijiet u Lavur



Gallarija tal-ġebel bil-balavostri fi Triq il-Pont, il-Mosta. In-naħa tal-lemin tidher niċċa ta' qaddis minquxa fil-ġebela ratba u sabiħa tal-franka. (ritratt: Louis Vassallo)

Għalkemm l-irziezet huma mneżża' mill-grandjożita' tal-palazzi, xorta waħda nsibu fihom xi forom ta' dekorazzjoni li kultant ikunu artistiki wkoll. Ma nistghux ma nsemmux l-gallariji tal-ġebel li juru l-hila tal-Malti antik fl-isfruttar tal-ġebela ratba u sabiħa tal-franka. Fuq dawn il-gallariji, nsibu mnaqqa diversi simboli u dekorazzjonijiet ta' bosta qaddisin. Xi drabi, niltaqqu wkoll ma' niċċ. Dawn wisq drabi nsibuhom fis-setaħ. Numru minnhom huma sempliċi għall-aħħar, nieqsa mill-immaginazzjoni ta' xi valur arkitettoniku. Oħrajn huma aktar kreattivi u jinkludu lavur mill-isbaħ u statwi minquxa fil-ġebela Maltija ta' livell artistiku kbir. Aspett importanti ieħor dwar l-arkitettura tal-irziezet hija l-orjentazzjoni tagħhom. Is-setaħ ikun dejjem iħares lejn in-nofs inhar. Dan sabiex ikun dejjem faċċata tax-xemx, kif ukoll sabiex ikun kenni mill-irjieħ kiesha u qawwiya li jaħbtu fuq il-gzejjer Maltin. Mhux ta' b'xejn

li Bernard Rudofsky (kritiku barrani), meta ddeskriva r-razzett Malti sejjaħu "architecture without architects"!

Użu Ġdid

Il-motto tal-Mosta hu "Spes Alit Ruricolam" - jiġifieri "It-Tama tgħajjex il-bidwi". Dan juri biċ-ċar, li żmien ilu, il-biċċa l-kbira tal-poplu Mosti kien poplu hawtiel, moħħu biss biex jaħdem l-art għammiela u jieħu ħsieb il-bhejjem tiegħu. Għalhekk ma setgħax jonqos li l-għamajjar tiegħu kienu l-irziezet - il-kenn komuni għall-maġġoranza tal-poplu ċkejken li fih kien jittama fis-setgħa qawwiya tal-Missier Etern biex iħarsu mill-elementi tan-natura u mill-inkwiet tal-furbani. Illum, il-bdiewa Mostin naqsu drastikament. B'hekk, ir-razzett tilef l-użu originali tiegħu. Fortunatament fil-Bidnija, limiti tal-Mosta, għadna naraw minn dawn l-irziezet helwin li wħud minnhom ġew modifikati u attrezzati biex fihom jgħammru persuni ta' nazzjonalita' barranija. Dan hu ta' min jinkoraġġih, dejjem jekk jiġi rispettat l-ispiritu ta' dawn il-binjiet, għaliex nistgħu nagħtu użu ġdid lill-wirt tagħna, filwaqt li nassiguraw il-harsien tiegħu.

Karatteristiċi Maltin



Razzett li jinsab taħt is-swar ta' l-Imdina, li ġie modifikat u attrezzat għall-ħajja tal-lum.. (ritratt: Louis Vassallo)

B'sodisfazzjon ninnotaw, li għalkemm ninsabu fuq l-ghatba ta' millennju ġdid, iċċirkundat minn progress bla limitu, qegħdin jissahhu madwar l-arċipelagu Malti, għaqdiet illi jħabirku biex il-belt jew raħal tagħhom iżomm il-karatteristiċi tiegħu. Dan ma jfissirx illi jissieltu biex jeqirdu l-ġid u jxekklu l-

progress, iżda jaħdmu biex dak kollu li hu tradizzjonali u fl-istess waqt ta' fejda kulturali, jinghata l-importanza li tixraqlu fil-hajja tal-lum. Hekk ghamel Gabriel Caruana - ċeramista magħruf - li bil-ħidma ħiemda tiegħu u bla ebda pretensjonijiet żejda, biddel il-Mithna ta' Ganu f'Birkirkara f'Ċentru ta' Arti. Hekk qegħda tagħmel l-Għaqda Filantropika Talent Mosti, li fir-razzett restawrat li fih tinsab is-sede tagħha, tistinka biex il-Maltin tal-lum jibżgħu għall-kultura tagħna, biex niesna ta' għada ma jinsewx sewwa sew it-triq li wasslet il-karatteristiċi tal-Malti biex jasal sa fejn waslu huma.

Ir-Razzett tal-Markiz

Ir-razzett tal-Markiz Mallia Tabone - il-post minn fejn topera "Talent Mosti" - hu aktarx uniku u tradizzjonali. Fuq kollox hu lok li jaqbel tghidx kemm mal-ħsibijiet u l-għanijiet li żżomm quddiem għajnejha l-Għaqda. Ir-razzett hu strument biex l-Għaqda tpoġġi fil-prattika, wieħed mill-ideal maġġura tagħha - dak li xxerred il-kultura popolari lill-aktar firxa wiesa' possibbli tal-komunita'. Sfortunatament, ir-razzett tal-Markiz kien ser jitwaqqa biex jagħmel il-wisgħa ħalli titkabbar l-iskola Sekondarja tal-bniet 'Il-Ġilju tal-



*Ir-Razzett tal-Markiz Mallia Tabone, fi Triq Wied il-Għasel, il-Mosta - fejn il-preżent jitwahhad mal-imġhoddi biex jiġi espost il-karatteristiċi tar-raħal qadim. Illum il-gurnata hu il-kwartieri ta' l-Għaqda Filantropika Talent Mosti u jinsab miżmum tajjeb hafna.
(ritratt: Louis Vassallo)*

Widien'. Iżda b'xorti tajba, Dr. Daniel Micallef, li kien Ministru tal-Edukazzjoni, ħa passi biex il-post ma jitwaqqax. Aktar tard, Dr. Ugo Mifsud Bonnici intervjena biex ir-razzett jiġi restawrat. Illum, "Talent Mosti" bil-koperazzjoni tal-kunsill skolastiku tal-iskola msemmija, jinsab impenjat biex ikompli jippreserva dan il-wirt għażiż. Ir-razzett tal-Markiz, jaħbi għajja qadima imma kbira, ta' nies sempliċi li ħadmu l-art, kabbru l-ħxejjex u l-frott, stinkaw biex għexu mill-ħamrija għal sekli shaħ u għarfu l-ħtieġa li jibnu l-kenn tagħhom bl-għaraq ta' xbinhom. Dan kollu jgħallimna li dak li għandna illum, ma waqax bħall-manna mis-sema, iżda ħa ż-żmien tiegħu biex ġie msawwar b'tant sagrifċċji minn missirijietna.

Referenzi:

- 1) Andrew P. Vella, *Storja ta' Malta*, (Interprint Ltd. 1979).
- 2) E.B. Vella u Ohrajn, *Storja tal-Mosta*, (Empire Press 1972, Hajja Press 1986).
- 3) Carol J. Jaccarini, *ir-razzett, the Maltese Farmhouse*, (P.E.G. Ltd. 1998).
- 4) L-Orizzont, *Suppliment dwar bini u propjeta'*, (il-Ħamis, 7 ta' Mejju 1998).
- 5) It-Torċa, *il-Hadd Magažin/Tigrib*, (il-Hadd, 15 ta' Novembru 1998).

**FERRAĦ LIL ĦBIEBEK U
QRABATEK B'CASSETTE TA'
MARČI BRIJUŽI MILL-BANDA
NICOLÒ ISOUARD**